

प्रादेशिक समाचार  
आकाशवाणी, भोपाल  
प्रातःकालीन समाचार

मुख्य समाचार :-

- प्रधानमंत्री नरेन्द्र मोदी आज नीति आयोग में प्रमुख अर्थशास्त्रियों और विषय के जानकारों के साथ करेंगे बैठक।
- केंद्रीय गृह मंत्री अमित शाह कोलकाता के दौरे पर, आज पार्टी प्रतिनिधियों से चर्चा समेत कई अन्य बैठकें करेंगे।
- मुख्यमंत्री डॉक्टर मोहन यादव ने कहा- उज्जैन में बनेगा हॉकी का अंतरराष्ट्रीय स्टेडियम।
- प्रदेश में भीषण ठंड का दौर जारी। कई जिलों में शीतलहर और घने कोहरे का असर।

प्रधानमंत्री - नीति आयोग

प्रधानमंत्री नरेन्द्र मोदी आज नीति आयोग में प्रमुख अर्थशास्त्रियों और विषय के जानकारों के साथ बैठक करेंगे। यह चर्चा सरकार द्वारा महत्वपूर्ण आर्थिक निर्णयों से पहले किए जा रहे परामर्शों का हिस्सा है। वित्त मंत्री निर्मला सीतारमण भी इस बैठक में शामिल होंगी। इस दौरान कई आर्थिक मुद्दों पर विस्तृत चर्चा होने की आशा है। यह बैठक विशेषज्ञों के लिए देश की वर्तमान आर्थिक स्थिति और भविष्य की प्राथमिकताओं पर अपने विचार और आकलन साझा करने का मंच प्रदान करेगी। श्री मोदी आगामी केंद्रीय बजट पर अर्थशास्त्रियों के सुझाव और दृष्टिकोण जानेंगे। इस दौरान विकास को गति देने, व्यापक आर्थिक स्थिरता को मजबूत करने तथा उभरती चुनौतियों का समाधान करने के लिए और सुधारों की आवश्यकता पर भी बातचीत होने की उम्मीद है। घरेलू और वैश्विक आर्थिक परिदृश्य भी इस बैठक का एक प्रमुख विषय रहेगा।

वैज्ञानिक सलाहकार-राष्ट्रीय ढांचा

केंद्र सरकार के प्रधान वैज्ञानिक सलाहकार प्रोफेसर अजय कुमार सूद ने राष्ट्रीय प्रौद्योगिकी तत्परता मूल्यांकन ढांचे का अनावरण किया है। इसे भारतीय उद्योग परिसंघ-सी.आई.आई.के सहयोग से विकसित किया गया है, ताकि अनुसंधान और उद्योग के बीच की दूरी को कम किया जा सके। यह प्रयोगशाला में बनी अवधारणा से लेकर व्यावसायिक तैनाती तक प्रौद्योगिकी परियोजनाओं की परिपक्वता को मापने के लिए एकीकृत मानक स्थापित करता है। अगले वर्ष 31 जनवरी तक यह सार्वजनिक परामर्श के लिए खुला रहेगा।

अमित शाह - कोलकाता दौरा

केंद्रीय गृह मंत्री और भाजपा के वरिष्ठ नेता अमित शाह कल शाम पश्चिम बंगाल के कोलकाता पहुंचे। श्री शाह कई संगठनात्मक बैठक और कार्यक्रमों में भाग लेंगे। भाजपा प्रदेश अध्यक्ष सामिक भट्टाचार्य और विपक्ष के नेता सुवेंदु अधिकारी ने दमदम हवाई अड्डे पर उनका स्वागत किया। गृह मंत्री राज्य में आगामी विधानसभा चुनाव की रणनीतियों पर चर्चा के लिए आज और कल राज्य के पार्टी पदाधिकारियों के साथ कई उच्च स्तरीय बैठक करेंगे। उनकी पहली महत्वपूर्ण संगठनात्मक बैठक आज बिधाननगर में होगी।

डीआरडीओ-पिनाका

रक्षा अनुसंधान और विकास संगठन-डी.आर.डी.ओ ने चांदीपुर के एकीकृत परीक्षण स्थल से लंबी दूरी के पिनाका गाइडेड रॉकेट का पहला सफल उड़ान परीक्षण किया। रॉकेट का 120 किमी की अधिकतम दूरी के लिए परीक्षण किया गया। रक्षा मंत्री राजनाथ सिंह ने इस उपलब्धि पर डी.आर.डी.ओ. को बधाई दी। उन्होंने इसे मील का पत्थर बताते हुए कहा कि इसका सफल डिजाइन और विकास सशस्त्र बलों की क्षमताओं को और बेहतर बनाएगा।

रक्षा खरीद

रक्षा खरीद परिषद ने 79 हजार करोड़ रुपये के प्रस्तावों को मंजूरी दे दी है। सशस्त्र बलों की क्षमताओं को बढ़ाने के लिए कल नई दिल्ली में परिषद की बैठक की अध्यक्षता करते हुए रक्षा मंत्री राजनाथ सिंह ने तीनों सेनाओं से जुड़े इन प्रस्तावों के लिए स्वीकृति प्रदान की और ब्यौरा हमारे संवाददाता से -

मुख्यमंत्री-उज्जैन

मुख्यमंत्री डॉ. मोहन यादव ने कहा है कि बाबा महाकाल के दर्शन के लिए उज्जैन आने वाले सभी श्रद्धालुओं का स्वागत है। उज्जैन आने वाले सभी श्रद्धालु सिर्फ हमारे मेहमान नहीं, स्वयं बाबा महाकाल द्वारा आमंत्रित अतिथि हैं। उन्होंने कहा कि सिंहस्थ मेला सिर्फ देश का ही नहीं बल्कि दुनिया का सबसे बड़ा मेला है ...

वहीं उज्जैन के नानाखेड़ा स्टेडियम में कल विभिन्न विकास कार्यों के लोकार्पण और भूमिपूजन समारोह में मुख्यमंत्री डॉक्टर यादव ने कहा कि मध्यप्रदेश में खेलों और खिलाड़ियों के विकास के लिए उज्जैन के पुराने हॉकी स्टेडियम को आधुनिक स्वरूप दिया जाएगा।

रेलवे - अतिरिक्त रैक

रेल मंत्रालय ने कोहरे के मौसम में रेलगाड़ियों की आवाजाही को सुचारू बनाने के लिए कई उपाय किए हैं। मंत्रालय ने उत्तरी रेलवे, उत्तर पूर्वी रेलवे और उत्तर मध्य रेलवे के महाप्रबंधकों को रेलगाड़ियों की वास्तविक स्थिति का जायजा लेने और खानपान सहित अन्य मुद्दों का समाधान करने की सलाह दी है।

वंदे भारत और शताब्दी एक्सप्रेस के समय पर संचालन को सुनिश्चित करने के लिए अतिरिक्त रैक उपलब्ध कराने का भी सुझाव दिया गया है। मंत्रालय ने कहा कि अतिरिक्त रैक के लिए खानपान की व्यवस्था भारतीय रेलवे खानपान एवं पर्यटन निगम-आई.आर.सी.टी.सी करेगा।

### मंत्री-समीक्षा

प्रदेश के संस्कृति, पर्यटन और धार्मिक न्यास एवं धर्मस्व मंत्री धर्मेन्द्र सिंह लोधी ने कल पर्यटन भवन में मध्य प्रदेश राज्य पर्यटन विकास निगम के कार्यों की विस्तृत समीक्षा की। बैठक का मुख्य केंद्र बिंदु प्रदेश की धार्मिक और सांस्कृतिक धरोहरों का कायाकल्प रहा, जिसमें राज्य मंत्री श्री लोधी ने स्पष्ट किया कि ओरछा स्थित 'श्री रामराजा लोक' और चित्रकूट के 'कामदगिरि पर्वत परिक्रमा पथ' को देश के उत्कृष्टतम पर्यटन स्थलों के रूप में विकसित करना सरकार की सर्वोच्च प्राथमिकता है।

### महिला क्रिकेट - भारत दक्षिण अफ्रीका

भारत और श्रीलंका के बीच पांचवां और अंतिम महिला टी-20 क्रिकेट मुकाबला आज शाम सात बजे से तिरुवनंतपुरम में खेला जाएगा। हरमनप्रीत कौर की कप्तानी में, भारतीय महिला टीम पांच मैचों की श्रृंखला में 4-शून्य की अजेय बढ़त बना चुकी है। रविवार को खेले गए मैच में, मेजबान भारत ने 30 रनों से जीत दर्ज की थी।

### मौसम

उत्तर की सर्द हवाओं ने पूरे प्रदेश में ठिठुरन बढ़ा दी है। शहडोल के कल्याणपुर में रात का पारा 3.8 डिग्री तक पहुंच गया, तो वहीं शिवपुरी में दिन का तापमान 9.8 डिग्री दर्ज किया गया। प्रदेश के ग्वालियर, दतिया और दमोह जिलों में घना कोहरा बना हुआ है। आज मौसम विभाग ने भोपाल, सिहोर, राजगढ़, इंदौर, देवास और शाजापुर जिलों में शीतलहर की संभावना जताई है। कड़ाके की ठंड के चलते ग्वालियर जिले में आज सभी स्कूलों व आंगनबाड़ियों में अवकाश घोषित किया गया है। शहडोल जिले में स्कूल शिक्षा विभाग ने सभी विद्यालयों में 31 दिसम्बर से 4 जनवरी तक शीतकालीन अवकाश घोषित किया है।

### हॉकी इंडिया लीग

महिला हीरो हॉकी इंडिया लीग में रांची में श्रची बंगाल टाइगर्स ने अपने पहले मुकाबले में, जे.एस.डब्ल्यू. सूरमा हॉकी क्लब को एक शून्य से हरा दिया। अगस्टिना गोरजेलानी के दमदार ड्रैग फ्लिक ने श्रची बंगाल टाइगर्स को पहले क्वार्टर में बढ़त दिलाई। हॉकी इंडिया लीग का सीधा प्रसारण वेब्स और हॉकी इंडिया लीग के यूट्यूब चैनल पर किया जा रहा है।

समाचार संक्षेप में .....

- इन्दौर में होने वाली राज्य स्तरीय इंस्पायर्ड अवार्ड प्रदर्शनी में आगरमालवा जिले के जिले के चयनित 4 विद्यार्थी अपना प्रोटोटाइप, मॉडल प्रस्तुत करेंगे।
- प्रदेश सरकार के कुटीर एवं ग्रामोद्योग राज्यमंत्री एवं मंडला जिले के प्रभारी मंत्री दिलीप जायसवाल की अध्यक्षता में जिला विकास सलाहकार समिति की बैठक कल आयोजित की गई।
- झाबुआ जिले में नशीली दवाओं की रोकथाम के लिए कलेक्टर की अध्यक्षता में नारकोटिक्स को-ऑर्डिनेशन समिति की बैठक में नशामुक्ति हेतु जन-जागरूकता गतिविधियों को तेज करने तथा शेड्यूल एक्स दवाओं की सघन जांच के निर्देश दिए गए।
- डिंडोरी जिले की बालिकाओं के लिए पंखनी योजना के खेल एवं पुलिस विभाग के संयुक्त प्रयास से इच्छुक एवं पात्र बालिकाओं को शारीरिक दक्षता की विशेष तैयारी करवाई जा रही है।
- मुख्यमंत्री वृन्दावन ग्राम योजना के अंतर्गत विदिशा जिले के पांच ग्रामों का चयन किया गया है।
- सागर सांसद डॉ. लता वानखेड़े ने की बीना रिफाइनरी परियोजनाओं समीक्षा के दौरान, परियोजनाओं का लाभ जनता तक पहुंचाने के निर्देश दिये।
- हज कमेटी ऑफ इण्डिया द्वारा हजयात्रा-2026 हेतु चौथी प्रतीक्षासूची के तहत मध्य प्रदेश के क्रमांक 2897 से 2967 तक के हज आवेदकों को प्रोवीजनल चयनित किया गया है।

-----